

இறைவனின் தாய் தூய கன்னி மரியா பெருவிழா

சனவரி 01

திருப்பலி முன்னுரை

சந்தோஷம் தந்திடவே

புத்தாண்டு வந்ததிங்கே!

மனதோடு மகிழ்ந்திடவே

சங்கீதம் தந்ததிங்கே!

புத்தாண்டு வாழ்த்துக்களைக் கூறி இந்த இனிய ஆண்டின் முதல் திருப்பலிக்கு அன்போடும் மகிழ்வோடும் வரவேற்கின்றோம்.

கடந்த ஆண்டினை கரம்பிடித்து கடக்கச் செய்த இறைவனுக்கு நன்றி செலுத்தவும், புதிய ஆண்டுக்கான ஆசீரையும், அரவணைப்பையும் இறைவன் கரத்திலிருந்து பெற்றுக்கொள்ளவும் இன்று அழைக்கப்படுகின்றோம்.

முடியும் இந்த இரவு

நம் கவலைகளுக்கு முடிவாய் இருக்கட்டும்.

மலரும் புதிய பொழுது

மகிழ்ச்சியின் தொடக்கமாக இருக்கட்டும்.

மங்கல கீதத்தினை மனது ஒலிக்கட்டும்.

மனுமகனின் வரவால் மனது ஒளிரட்டும்.

கடந்த ஆண்டிலே பிறரையும், அதனால் இறைவனையும் கஷ்டப்படுத்திய காரியங்களுக்காக வருந்துவோம்.

மனக்குறையை நம்முள் அகற்றுவோம்.

மனக்குறையை இறைவன் அகற்றுவார்.

அன்னை மரியாவைப் போல தாழ்ச்சியை நம்முள் தரித்துக்கொள்வோம்.

இறைமகனே இவ்வுலகில் மானிடனாய் பவனி வந்த எளிமையை அணிந்து கொள்வோம்.

புத்தாண்டுக்காக நம் மனைகளை தூய்மைப்படுத்துவதிலும் நம் மனங்களை தூய்மைப்படுத்துவோம். உயிருள்ள ஆலயங்களாகி உள்ளத்தில் இறைவனை வரவேற்போம்.

ஆண்டவர் உனக்கு ஆசி வழங்கி உன்னைக் காப்பாராக என்று இன்றைய ஆசீர்வாத வார்த்தைகளை தருகின்றது முதல் வாசகம்.

இறைவன் ஆசீர்வதிக்கவே ஆவலாய் இருக்கிறார்.

அதை அள்ளி பருக முனைப்பாய் இருப்போம்.

இன்றைய நற்செய்தி வாசகம் இயேசு என பெயரிடப்பட்டதை நமக்கு வெளிப்படுத்துகின்றது. பாலகனின் மகிமையை வெளிப்படுத்த வேண்டிய இயேசுவின் நாமம் இவ்வுலகுக்கு அறிமுகப்படுத்தப்படுகின்றது. இது புரட்சியின் நாமம், இது மகிமையின் நாமம், இது மீட்பின் நாமம் என்பதை உணர்ந்து கொண்டு உள்ளத்தால் மாட்சிப்படுத்துவோம். புத்தாண்டில் வரம் கேட்போம்.

கடந்த ஆண்டின் காயங்கள்

புத்தாண்டின் அனுபவங்களாய் மாறட்டும்.

எம் நாட்டின் ஏழ்மை காற்றோடு பறக்கட்டும்.

பாரதம் முழுவதும் பசுமை பிறக்கட்டும்.

மதங்கள் பிடித்த மனங்கள் மறையட்டும்.

சாதி வெறியற்ற சகாப்தம் தொடரட்டும்.

யாவரையும் சமமாய் போற்றும் சரித்திர

ஆண்டாய் புத்தாண்டு பிறக்கட்டும்.

மனதில் மகிழ்வோடு நெஞ்சின் நிறைவோடு மீண்டும் புத்தாண்டு வாழ்த்துக்கள் கூறி திருப்பலியில் பங்கேற்போம்.

இறைமக்களின் மன்றாட்டுகள்

பதில்: எல்லாம் வல்ல இறைவா, எங்கள் மன்றாட்டைக் கேட்டருளும்.

1. மீண்டும் ஒரு புத்தாண்டைத் தந்து ஆசீர்வதித்தவரே எம் இறைவா!

எம் திரு அவையை வழிநடத்த நீர் தேர்ந்தெடுத்த திரு அவைத்தலைவர், பணியாளர்கள் அன்பின் நிறைவால் மக்களை வழிநடத்தவும், சமூக சீர்கேடுகளை சாடும் துணிச்சலைத் தரவும், இறையாசீரை மக்களுக்கு பெற்றுத் தரும் வழியாய் அமைந்து புத்தாண்டு சிறப்பாய் அமைய இறை ஆசீர் வழங்க வேண்டுமென்று இறைவா உம்மை மன்றாடுகின்றோம்.

2. கடந்ததை நினைத்துக் கலங்காதே என்றவரே எம் இறைவா!

எம் நாட்டை ஆளும் தலைவர்கள், அதிகாரிகள் நாட்டை மதத்தால் கூறு போடாமல், நல்வாழ்வுக்கான திட்டங்களைச் செயல்படுத்தவும், மக்களை வருத்தும் சட்டங்களையும், வரிச் சுமைகளையும் திரும்பப் பெற்று, புத்தாண்டில் மக்களின் மகிழ்வுக்கான செயல்களை இயற்கையோடு இணைந்து செயல்படுத்த, நல்லறிவு தர வேண்டுமென்று இறைவா உம்மை மன்றாடுகின்றோம்.

3. உம் திருமுக ஒளியை எம்மீது வீசச் செய்பவரே எம் இறைவா!

எம் வாழ்வில் நாங்கள் எதிர்கொள்ளும் சவால்களை சந்திக்க துணியையும், உம் துணையையும் எமக்குத் தந்து, எங்கள் குடும்பத்திற்கும் சமூகத்திற்கும் பயனுள்ளவர்களாக வாழ்வை மேற்கொள்ளவும், பிறருக்கு எங்கள் உதவியையும், நேரங்களையும் பகிர்ந்து கொள்ளவும் தேவையான மனநிலையை நாங்கள் பெற்றுக் கொள்ள வரமருள வேண்டுமென்று இறைவா உம்மை மன்றாடுகின்றோம்.

4. விண்ணக கருவூலத்தை திறந்து ஆசீர்வதிப்பவரே எம் இறைவா!

எம் பகுதியில் வேளாண்மை சிறக்க தேவையான பருவகால சூழ்நிலையைத் தந்து விளைச்சல் அதிகப்படவும், குடும்ப பொருளாதார நிலை உயரவும், புத்தாண்டில் குடும்பங்களில் அமைதி, மகிழ்ச்சி பெருகவும், படிக்கும் மாணவர்கள் சிறந்த ஞானத்தோடு பயிலவும், வேலைவாய்ப்பு, திருமணம், குழந்தை வரத்திற்காக ஏங்கிக் காத்திருப்போர் இந்த ஆண்டில் உறுதியாய் பெற்றுக்கொள்ள வரம் வேண்டும் என்று இறைவா உம்மை மன்றாடுகின்றோம்.

நன்றி: திருமதி ஜோஸ்பின் சாந்தா லாரன்ஸ், பாலூர்சத்திரம்.

“கடவுள் அன்பாய் இருக்கிறார்!” 1 யோவா 04: 16

மறைத்திரு. அமிர்தராச சுந்தர் ஜா.

info.arulvakku@gmail.com; + 91 944 314 0660; www.arulvakku.com